

అనుమానం

- పారనంది నిర్మల

'చాలా రోజులుంచి మీకొకటి చెప్పాలనుందండీ!'

'ఏంటదీ?' అన్నాడు అరుణ్ పేపర్లోంచే.

'సన్నపార్థం చేసుకోరని ముందు నాకు మాటివ్వాలి. నన్ను అర్థం చేసుకుంటారు గదా!'

'చూడు శోభా! అంత ఉపోద్ఘాతం దేనికీ! చెప్పదల్చుకుంది సూటిగా చెప్పేయ్!'

'ఈ మధ్య మీ తమ్ముడి ప్రవర్తనేం బాగుండటం లేదు. రోజుల్లా నా చుట్టూనే తిరుగుతున్నాడు. నన్ను తాకాలని ప్రయత్నిస్తుంటాడు. మీరూ గమనించారా?'

'నీకేమైనా బుద్ధుందా? వాడి వయస్సెంత? నీ వయస్సెంత? చూట్టానికి భారీగా ఉన్నాడు గానీ, నాన్న పోవడంతో ఇంటర్ పూర్తి చెయ్యలేకపోయాడు. వాడి చదువు పూర్తి చేయిద్దామని తీసుకొచ్చానిక్కడికి. వేరే పనిలేక ఇంటి వద్ద ఉండటంతో నీకలా అనిపిస్తోందేమో! వాడి వయస్సులో ఉన్నవాళ్లని చూడు - రోడ్లమీద పోరంబోకుల్లా ఎలా తిరుగుతున్నారో!' కళ్లెర్రజేస్తూ అన్నాడు అరుణ్.

'నాకు ముందే తెలుసు మీరు మీ తమ్ముణ్ణి వెనకేసుకొస్తారని. మీరు పొద్దునెళ్లి రాత్రికి గానీ ఇంటికి చేరరు. మీకేం తెలుసు? కావాలంటే రేపొచ్చే సెకండ్ సాటర్డే, సండే ఇంట్లోనే ఉంటారుగా చూడండి!' అంటూ రుసరుసలాడుతూ వంటింట్లోకి వెళ్లిపోయింది శోభ.

అరుణ్ ఏమీ మాట్లాడలేకపోయాడు.

శనివారం ఇంట్లోనే ఉండి న్యూస్ పేపరు, పుస్తకం చదువుతూ హాల్లోనే కూర్చున్నాడు. అతని దృష్టంతా తమ్ముణ్ణి గమనించడంలోనే ఉంది.

'వదినా! అన్నయ్య ఇవ్వాళ ఇంట్లోనే ఉన్నాడేంటి?'

తమ్ముడి మాటలకి ఉలిక్కిపడ్డాడు అరుణ్.

'కాఫీ నే చేసి పెడతా. మీరిద్దరూ

తాగండివ్వాళ' అంటూ గబగబా వంటింట్లోకి కాఫీ చేసి తీసుకొచ్చాడు.

ఇంతలో చంటాడి ఏడుపు వినిపించింది.

శోభ లేవబోతుంటే ఆమె భుజం మీద చెయ్యోసి, 'నువ్వు కూర్చో వదినా! నేనూరుకోబెడతాను' అంటూ ఒక్క పరుగున గదిలోకి పిల్లాడిని ఎత్తుకున్నాడు.

కూరలు తరుగుదామని కూరలతో హాల్లోకొచ్చిన శోభని చెయ్యిపుచ్చుకుని తీసుకెళ్లి సోఫాలో కూర్చోబెట్టి, 'చూడొదినా! నేనెంత సన్నగా తరుగుతానో! మా అమ్మ ఎప్పుడూ అంటుండేది - నువ్వు నా కొడుకువి కాదురా! కూతురివి అని! నువ్వు బిందె పుచ్చుకుని నీళ్లు తేవడమేంటి నే తెస్తాగా!' అని శోభ చేతుల్లోంచి బిందె తీసుకుని బైటకెళ్లాడు.

శోభ రుసరుసలాడుతూ వంటింట్లోకి వెళ్లిపోయింది.

అరుణ్ ఇదంతా గమనిస్తూనే ఉన్నాడు.


తమ్ముడి కలుపుగోలుతనానికి సంతోషంగా వున్నా, శోభ ఎందుకు అపార్థం చేసుకుంటోందో అర్థం కాలేదతనికి. దీనికెలాగైనా పరష్కార మార్గం చూడాలనుకున్నాడు.

మధ్యాహ్నం భోజనాలయ్యాక తమ్ముణ్ణి పిలిచి, 'చూడు చిన్నా! మధ్యలో ఆగిపోయిన నీ చదువు పూర్తి చేయించాలని నా తపన. ఇలా ఇంటి పనులతో టైము వృధా చెయ్యక బుద్ధిగా చదువుకో. ఇంటి పనుల కోసం పనిమనిషిని పెడతానే. కోర్సుకి కావలసిన పుస్తకాలు, నోట్సులు కొనుక్కొద్దాం - రేపు సోమవారం వెళ్లి. నిన్ను కాలేజీ హాస్టల్లో చేర్చిస్తాను. నా మాట వింటున్నావు గదా!' అని అరుణ్ తన గదిలో కెళ్లిపోయాడు.

చిన్నా మనసంతా ఏదోలా అయిపోయింది. దొడ్లోకి కర్రపుల్లతో గడ్డి పీకడం మొదలెట్టాడు.

చంటాడిని పడుకోబెట్టి శోభ, 'ఇప్పటికైనా మీకర్థమైందా?' అంది. అరుణ్ బదులివ్వకుండా





నిద్రపోయాడు అటు తిరిగి.

మర్నాడు ఆదివారం అరుణ్ కొంచెం ఆలస్యంగా లేచాడు. శోభ వంటింట్లో కాఫీ కలుపుతోంది. పొద్దున్నే లేచి చంటాడితో ఉండే చిన్నా కనిపించకపోవడంతో, 'చిన్నా ఏడీ? పొద్దున్నే ఎక్కడి కెళ్లాడబ్బా!'

'ఏమో! ఇంకా లేచినట్టు లేదివ్వాల' అంది శోభ.

చిన్నా గదిలోకెళ్లి చూశాడు అరుణ్. తల మీదకంటా దుప్పటి కప్పుకున్నాడు చిన్నా. లేపుదామని దుప్పటి తీసిన అరుణ్ కి కాలిపోతున్న చిన్నా ఒళ్లు తగిలి షాకయ్యాడు.

'శోభా! కాసిని నీళ్లు, గుడ్డా పట్రా! చిన్నాకి జ్వరం పేలిపోతోంది' అని కేకేశాడు.

అరుణ్ తడిగుడ్డతో ఆరారగా నుదుటి మీద అద్దటంతో కొంచెం జ్వరం నెమ్మదించింది. నింపాదిగా కళ్లు తెరిచాడు చిన్నా. తల నిమురుతున్న అరుణ్ ని చూశాడు.

'ఏమైందిరా చిన్నా! రాత్రిదాకా బాగానే ఉన్నావు కదా! లే! బట్టలు మార్చుకో! డాక్టర్ దగ్గరకెళదాం!'

'ఊహాఁ వద్దన్నయ్యా! డాక్టర్ రొద్దు... వదినేదీ?'

అరుణ్ వంటింట్లో ఉన్న శోభని పిలిచాడు.

శోభ రాగానే, ఆమె చెయ్యి తలమీద పెట్టుకుని, 'వదినా! నన్ను హాస్టల్ కి పంపొద్దని అన్నయ్యకి చెప్పవా? నీ దగ్గరే ఉండి చదువుకుంటా! నీలో మా అమ్మ కనిపిస్తోంది వదినా! అమ్మా... వదినా...' అంటూ కళ్లుమూసుకుని వత్తిగిల్లాడు.

శోభ కళ్లలోంచి నీళ్లు చెంపల మీదుగా కారుతున్నాయి పశ్చాత్తాపంతో.

అనుమానం అనే పెనుభూతం తొలగిపోయినందుకు హాయిగా ఊపిరి పీల్చుకున్నాడు అరుణ్.

లాజిక్!

తన కష్టసుఖాలని, లాభనష్టాలని, ఆటుపోట్లని బాబాయికి చెప్పుకుని ఉపశమనం పొందడం సుబ్బులుకి ఎప్పటినుంచో అలవాటు.

ఒక రోజున, వ్యాపారంలో భారీగా నష్టపోయిన సుబ్బులు తనకి వచ్చిన నష్టాన్ని, పడిన కష్టాన్నీ అంతా కన్నీళ్లతో బాబాయి ముందు వెళ్లగక్కుకుంటూ-

"బాబాయ్! నా ఫ్రెండ్ రామం దగాచేసి నన్ను పూర్తిగా ముంచేశాడు" అన్నాడు.

బాబాయి సుబ్బులు కన్నీళ్లు తుడిచి, ఓదార్చి "అలాగా నుబ్బులూ! నిన్ను దగాచేసి ముంచేసినవాడు నీ ఫ్రెండ్ ఎలా అవుతాడురా" అన్నారు.

- తాజీ ప్రసాద్.